
Raghuvansha 11 by Kalidas

—
—
ರಘುವಂಶಂ ಸರ್ಗಃ 11 ಕಾಲಿದಾಸಕೃತಂ
—
—

Document Information



Text title : raghuvansha11

File name : raghuvansha11.itx

Category : major_works, kAlidAsa

Location : doc_z_misc_major_works

Author : kalidasa

Transliterated by : Arvind Kolhatkar akolhatkar at rogers.com

Proofread by : Arvind Kolhatkar akolhatkar at rogers.com

Latest update : August 05, 2005

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org



ರಘುವಂಶಂ ಸರ್ಗಃ 11 ಕಾಲಿದಾಸಕೃತಂ



ಕೌಶಿಕೇನ ಸ ಕಿಲ ಕ್ಷಿತಿಶ್ಚರೋ ರಾಮಮಧ್ವರವಿಘಾತಶಾಂತಯೇ .
ಕಾಕಪಕ್ಷಧರಮೇತ್ಯ ಯಾಚಿತಸ್ತೇಜಸಾಂ ಹಿ ನ ವಯಃ ಸಮೀಕ್ಷ್ಯತೇ .. 11-1..
ಕೃಚ್ಛಲಬ್ಧಮಪಿ ಲಬ್ಧವರ್ಣಭಾಕ್ತಂ ದಿದೇಶ ಮುನಯೇ ಸಲಕ್ಷ್ಮಣಂ .
ಅಪ್ಯಸುಪ್ರಣಯಿನಾಂ ರಘೋಃ ಕುಲೇ ನ ವ್ಯಹನ್ಯತ ಕದಾಚಿದರ್ಥಿತಾ .. 11-2..
ಯಾವದಾದಿಶತಿ ಪಾರ್ಥಿವಸ್ತಯೋರ್ನಿರ್ಗಮಾಯ ಪುರಮಾರ್ಗಸಂಸ್ಥಿಯಾಂ .
ತಾವದಾಶು ವಿದಧೇ ಮರುತ್ಸಖೈಃ ಸಾ ಸಪುಷ್ಪಜಲವರ್ಷಿಭಿರ್ಘನೈಃ .. 11-3..
ತೌ ನಿದೇಶಕರಣೋದ್ಯತೌ ಪಿತುರ್ಧನ್ವಿನೌ ಚರಣಯೋರ್ನಿಪೇತತುಃ .
ಭೂಪತೇರಪಿ ತಯೋಃ ಪ್ರವತ್ಸ್ಯತೋರ್ನಮ್ರಯೋರುಪರಿ ಬಾಷ್ಟಬಿಂದವಃ .. 11-4..
ತೌ ಪಿತುರ್ನಯನಜೇನ ವಾರಿಣಾ ಕಿಂಚಿದುಕ್ಷಿತಶಿಖಂಡಕಾವುಭೌ .
ಧನ್ವಿನೌ ತಮೃಷಿಮನ್ವಗಚ್ಛತಾಂ ಪೌರದೃಷ್ಟಿಕ್ವತಮಾರ್ಗತೋರಣೌ .. 11-5..
ಲಕ್ಷ್ಮಣಾನುಚರಮೇವ ರಾಘವಂ ನೇತುಮೈಚ್ಛದೃಷಿರಿತ್ಯಸೌ ನೃಪಃ .
ಆಶಿಷಂ ಪ್ರಯುಯುಜೇ ನ ವಾಹಿನೀಂ ಸಾ ಹಿ ರಕ್ಷಣವಿಧೌ ತಯೋಃ ಕ್ಷಮಾ .. 11-6..
ಮಾತೃವರ್ಗಚರಣಸ್ಪೃಶೌ ಮುನೇಸ್ತೌ ಪ್ರಪದ್ಯ ಪದವೀಂ ಮಹೌಜಸಃ .
ರೇಚತುರ್ಗತಿವಶಾತ್ಪ್ರವರ್ತಿನೌ ಭಾಸ್ವರಸ್ಯ ಮಧುಮಾಧವಾವಿವ .. 11-7..
ವೀಚಿಲೋಲಭುಜಯೋಸ್ತಯೋರ್ಗತಂ ಶೈಶವಾಚ್ಛಪಲಮಪ್ಯಶೋಭತ .
ತೂಯದಾಗಮ ಇವೋದ್ಯಭಿದ್ಯಯೋರ್ನಾಮಧೇಯಸದೃಶಂ ವಿಚೇಷ್ಟಿತಂ .. 11-8..
ತೌ ಬಲಾತಿಬಲಯೋಃ ಪ್ರಭಾವತೋ ವಿದ್ಯಯೋಃ ಪಥಿ ಮುನಿಪ್ರದಿಷ್ಟಯೋಃ .
ಮಮ್ಲತುರ್ನ ಮಣಿಕುಟ್ಟಿಮೋಚಿತೌ ಮಾತೃಪಾರ್ಶ್ವಪರಿವರ್ತಿನಾವಿವ .. 11-9..
ಪೂರ್ವವೃತ್ತಕಥಿತೈಃ ಪುರಾವಿದಃ ಸಾನುಜಃ ಪಿತೃಸಖಸ್ಯ ರಾಘವಃ .
ಉಹ್ಯಮಾನ ಇವ ವಾಹನೋಚಿತಃ ಪಾದಚಾರಮಪಿ ನ ವ್ಯಭಾವಯತ್ .. 11-10..
ತೌ ಸರಾಂಸಿ ರಸವದ್ಭಿರಂಬುಭಿಃ ಕೂಚಿತೈಃ ಶ್ರುತಿಸುಖೈಃ ಪತತ್ರಿಣಃ .
ವಾಯವಃ ಸುರಭಿಪುಷ್ಪರೇಣುಭಿಶ್ಚಾಯಯಾ ಚ ಜಲದಾಃ ಸಿಷೇವಿರೇ .. 11-11..
ನಾಂಭಸಾಂ ಕಮಲಶೋಭಿನಾಂ ತಥಾ ಶಾಖಿನಾಂ ಚ ನ ಪರಿಶ್ರಮಚ್ಛಿದಾಂ .
ದರ್ಶನೇನ ಲಘುನಾ ಯಥಾ ತಯೋಃ ಪ್ರೀತಿಮಾಪುರುಭಯೋಸ್ತಪಸ್ವಿನಃ .. 11-12..
ಸ್ಥಾಣುದಗ್ಧವಪುಷ್ಪಸ್ತಪೋವನಂ ಪ್ರಾಪ್ಯ ದಾಶರಥಿರಾತ್ಮಕಾರ್ಮುಕಃ .

ವಿಗ್ರಹೇಣ ಮದನಸ್ಯ ಚಾರುಣಾ ಸೋಽಭವತ್ಪ್ರತಿನಿಧಿರ್ನ ಕರ್ಮಣಾ .. 11-13..
 ತೌ ಸುಕೇತುಸುತಯಾ ಖಿಲೀಕೃತೇ ಕೌಶಿಕಾದ್ವಿದಿತಶಾಪಯಾ ಪಥಿ .
 ನಿನ್ಯತುಃ ಸ್ಥಲನಿವೇಶಿತಾಟನೀ ಲೀಲಯೈವ ಧನುಷೀ ಅಭಿಜ್ಯತಾಂ .. 11-14..
 ಜ್ಯಾನಿನಾದಮಥ ಗೃಹ್ಣತೀ ತಯೋಃ ಪ್ರಾದುರಾಸ ಬಹುಲಕ್ಷಪಾಭವಿಃ .
 ತಾಡಕಾ ಚಲಕಪಾಲಕುಂಡಲಾ ಕಾಲಿಕೇವ ನಿಬಿಡಾ ಬಲಾಕಿನೀ .. 11-15..
 ತೀವ್ರವೇಗಧುತಮಾರ್ಗವೃಕ್ಷಯಾ ಪ್ರೇತಚೀವರವಸಾ ಸ್ವನೋಗ್ರಯಾ .
 ಅಭ್ಯಭಾವಿ ಭರತಾಗ್ರಜಸ್ತಯಾ ವಾತ್ಸ್ಯಯೇವ ಪಿತೃಕಾನನೋತ್ಥಯಾ .. 11-16..
 ಉದ್ಯತೈಕಭುಜಯಷ್ಟಿಮಾಯತೀಂ ಶ್ರೋಣಿಲಂಬಿಪುರುಷಾಂತ್ರಮೇಖಲಾಂ .
 ತಾಂ ವಿಲೋಕ್ಯ ವನಿತಾವಧೇ ಘೃಣಾಂ ಪತ್ರಿಣಾ ಸಹ ಮುಮೋಚ ರಾಘವಃ .. 11-
 17..
 ಯಚ್ಚಕಾರ ವಿವರಂ ಶಿಲಾಘನೇ ತಾಡಕೋರಸಿ ಸ ರಾಮಸಾಯಕಃ .
 ಅಪ್ರವಿಷ್ಟವಿಷಯಸ್ಯ ರಕ್ಷಸಾಂ ದ್ವಾರತಾಮಗಮದಂತಕಸ್ಯ ತತ್ .. 11-18..
 ಬಾಣಭಿನ್ನಹೃದಯಾ ನಿಪೇತುಷೀ ಸಾ ಸ್ವಕಾನನಭುವಂ ನ ಕೇವಲಾಂ .
 ವಿಷ್ಟಪತ್ರಯಪರಾಜಯಸ್ಥಿರಾಂ ರಾವಣಶ್ರಿಯಮಪಿ ವ್ಯಕಂಪಯತ್ .. 11-19..
 ರಾಮಮನ್ಮಥಶರೇಣ ತಾಡಿತಾ ದುಃಸಹೇನ ಹೃದಯೇ ನಿಶಾಚರೀ .
 ಗಂಧವದ್ಧುಧಿರಚಂದನೋಕ್ಷಿತಾ ಜೀವಿತೇಶವಸತಿಂ ಜಗಾಮ ಸಾ .. 11-20..
 ನೈರ್ಋತಘ್ನಮಥ ಮಂತ್ರವನ್ಮನೇಃ ಪ್ರಾಪದಸ್ತಮವದಾನತೋಷಿತಾತ್ .
 ಜ್ಯೋತಿರಿಂಧನನಿಪಾತಿ ಭಾಸ್ಯರಾತ್ಸೂರ್ಯಕಾಂತ ಇವ ತಾಡಕಾಂತಕಃ .. 11-21..
 ವಾಮನಾಶ್ರಮಪದಂ ತತಃ ಪರಂ ಪಾವನಂ ಶ್ರುತಮೃಷೇರುಪೇಯಿವಾನ್ .
 ಉನ್ಮನಾಃ ಪ್ರಥಮಜನ್ಮಚೇಷ್ಟಿತಾನ್ಯಸ್ಮರನ್ನಪಿ ಬಭೂವ ರಾಘವಃ .. 11-22..
 ಆಸನಾದ ಮುನಿರಾತ್ಮನಸ್ತತಃ ಶಿಷ್ಯವರ್ಗಪರಿಕಲ್ಪಿತಾರ್ಹಣಂ .
 ಬದ್ಧಪಲ್ಲವಪುಟಾಂಜಲಿದ್ರುಮಂ ದರ್ಶನೋನ್ಮುಖಮೃಗಂ ತಪೋವನಂ .. 11-23..
 ತತ್ರ ದೀಕ್ಷಿತಮೃಷಿಂ ರರಕ್ಷತುವಿಘ್ನತೋ ದಶರಥಾತ್ಮಜೌ ಶರೈಃ .
 ಲೋಕಮಂಧತಮನಾತ್ಮಮೋದಿತೌ ರಶ್ಮಿಭಿಃ ಶಶಿದಿವಾಕರಾವಿವ .. 11-24..
 ವೀಕ್ಷ್ಯ ವೇದಿಮಥ ರಕ್ತಬಿಂದುಭಿರ್ಬಂಧುಜೀವಪೃಥುಭಿಃ ಪ್ರದೂಷಿತಾಂ .
 ಸಂಭ್ರಮೋಽಭವದಪೋಢಕರ್ಮಣಾಮೃತ್ವಿಜಾಂ ಚ್ಯುತವಿಕಂಕತಸ್ತುಚಾಂ .. 11-25..
 ಉನ್ಮುಖಃ ಸಪದಿ ಲಕ್ಷಮಣಾಗ್ರಜೋ ಬಾಣಮಾಶ್ರಯಮುಖಾತ್ಸಮುದ್ಧರನ್ .
 ರಕ್ಷಸಾಂ ಬಲಮಪಶ್ಯದಂಬರೇ ಗೃಧ್ರಪಕ್ಷಪವನೇರಿತದ್ವಜಂ .. 11-26..
 ತತ್ರ ಯಾವಧಿಪತೀ ಮುಖದ್ವಿಷಾಂ ತೌ ಶರವ್ಯಮಕರೋತ್ಸ ನೇತರಾನ್ .
 ಕಿಂ ಮಹೋರಗವಿಸರ್ಪಿವಿಕ್ರಮೋ ರಾಜಿಲೇಷು ಗರುಡಃ ಪ್ರವರ್ತತೇ .. 11-27..
 ಸೋಽಸ್ತಮುಗ್ರಜವಮಸ್ತಕೋವಿದಃ ಸಂದಧೇ ಧನುಷಿ ವಾಯುದೈವತಂ .
 ತೇನ ಶೈಲಗುರುಮಪ್ಯಪಾತಯತ್ಪಾಂಡುಪತ್ರಮಿವ ತಾಡಕಾಸುತಂ .. 11-28..

ಯಃ ಸುಬಾಹುರಿತಿ ರಾಕ್ಷಸೋಽಪರಸ್ತತ್ರ ತತ್ರ ವಿಸಸರ್ಪ ಮಾಯಯಾ .
ತಂ ಕ್ಷುರಪ್ರಶಕಲೀಕೃತಂ ಕೃತೀ ಪತ್ರಿಣಾಂ ವ್ಯಭಜದಾಶ್ರಮಾದ್ಧಹಿಃ .. 11-29..
ಇತ್ಯಪಾಸ್ತಮಖವಿಘ್ನಯೋಸ್ತಯೋಃ ಸಾಂಯುಗೀನಮಭಿನಂದ್ಯ ವಿಕ್ರಮಂ .
ಖುತ್ವಿಜಃ ಕುಲಪತೇರ್ಯಥಾಕ್ರಮಂ ವಾಗ್ಯತನ್ಯ ನಿರವರ್ತಯನ್ಮಿಯಾಃ .. 11-30..
ತೌ ಪ್ರಣಾಮಚಲಕಾಕಪಕ್ಷಕೌ ಭ್ರಾತರಾವವಭೃಥಾಪ್ಲುತೋ ಮುನಿಃ .
ಆಶಿಷಾಮನುಪದಂ ಸಮಸ್ಪೃಶದ್ಧರ್ಭಪಾಟಲತಲೇನ ಪಾಣಿನಾ .. 11-31..
ತಂ ನ್ಯಮಂತ್ರಯತ ಸಂಭೃತಕ್ರತುರ್ಮೃಥಿಲಃ ಸ ಮಿಥಿಲಾಂ ವ್ರಜನ್ವಶೀ .
ರಾಘವಾವಪಿ ನಿನಾಯ ಬಿಭ್ರತೌ ತದ್ಧನುಃಶ್ರವಣಜಂ ಕುತೂಹಲಂ .. 11-32..
ತೈಃ ಶಿವೇಷು ವಸತಿರ್ಗತಾದ್ವಭಿಃ ಸಾಯಮಾಶ್ರಮತನುಷ್ವಗೃಹ್ಯತ .
ಯೇಷು ದೀರ್ಘತಪಸಃ ಪರಿಗ್ರಹೋ ವಾಸವಕ್ಷಣಕಲತ್ರತಾಂ ಯಯೌ .. 11-33..
ಪ್ರತ್ಯಪದ್ಯತ ಚಿರಾಯ ಯತ್ಪನಶ್ಚಾರು ಗೌತಮವಧೂಃ ಶಿಲಾಮಯೀ .
ಸ್ವಂ ವಪುಃ ಸ ಕಿಲ ಕಿಲ್ಬಿಷಚ್ಚಿದಾಂ ರಾಮಪಾದರಜಸಾಮನುಗ್ರಹಃ .. 11-34..
ರಾಘವಾನ್ವಿತಮುಪಸ್ಥಿತಂ ಮುನಿಂ ತಂ ನಿಶಮ್ಯ ಜನಕೋ ಜನೇಶ್ವರಃ .
ಅರ್ಥಕಾಮಸಹಿತಂ ಸಪರ್ಯಯಾ ದೇಹಬದ್ಧಮಿವ ಧರ್ಮಮಭ್ಯಗಾತ್ .. 11-35..
ತೌ ವಿದೇಹನಗರೀನಿವಾಸಿನಾಂ ಗಾಂ ಗತಾವಿವ ದಿವಃ ಪುನರ್ವಸೂ .
ಮನ್ಯತೇ ಸ್ಮ ಪಿಬತಾಂ ವಿಲೋಚನೈಃ ಪಕ್ಷಪಾತಮಪಿ ವಂಚನಾಂ ಮನಃ .. 11-36..
ಯೂಪವತ್ಯವಸಿತೇ ತ್ರಿಯಾವಿಧೌ ಕಾಲವಿತ್ಯುಶಿಕವಂಶವರ್ಧನಃ .
ರಾಮಮಿಷ್ಟಸನದರ್ಶನೋತ್ಸುಕಂ ಮೈಥಿಲಾಯ ಕಥಯಾಂಬಭೂವ ಸಃ .. 11-37..
ತಸ್ಯ ವೀಕ್ಷ್ಯ ಲಲಿತಂ ವಪುಃ ಶಿಶೋಃ ಪಾರ್ಥಿವಃ ಪ್ರಥಿತವಂಶಜನ್ಮನಃ .
ಸ್ವಂ ವಿಚಿಂತ್ಯ ಚ ಧನುರ್ದುರಾನಮಂ ಪೀಡಿತೋ ದುಹಿತೃಶುಲ್ಕಸಂಸ್ಥಯಾ .. 11-38..
ಅಬ್ರವೀಚ್ಚ ಭಗವನ್ಮತಂಗಜೈರ್ಯದ್ಭೃಹದ್ಧಿರಪಿ ಕರ್ಮ ದುಷ್ಕರಂ .
ತತ್ರ ನಾಹಮನುಮಂತುಮುತ್ಸಹೇ ಮೋಕ್ಷವೃತ್ತಿ ಕಲಭಸ್ಯ ಚೇಷ್ಟಿತಂ .. 11-39..
ಹ್ರೇಪಿತಾ ಹಿ ಬಹವೋ ನರೇಶ್ವರಾಸ್ತೇನ ತಾತ ಧನುಷಾ ಧನುರ್ಭೃತಃ .
ಜ್ಯಾನಿಘಾತಕರಿನತ್ವಚೋ ಭುಜಾನ್ವಾನ್ವಿಧೂಯ ಧಿಗಿತಿ ಪ್ರತಸ್ಥಿರೇ .. 11-40..
ಪ್ರತ್ಯುವಾಚ ತಮ್ಯಪಿನಿಶಮ್ಯತಾಂ ಸಾರತೋಽಯಮಥವಾ ಗಿರಾ ಕೃತಂ .
ಚಾಪ ಏವ ಭವತೋ ಭವಿಷ್ಯತಿ ವ್ಯಕ್ತಶಕ್ತಿರಶನಿರ್ಗಿರಾವಿವ .. 11-41..
ಏವಮಾಪ್ತವಚನಾತ್ನ ಪೌರುಷಂ ಕಾಕಪಕ್ಷಕಧರೇಽಪಿ ರಾಘವೇ .
ಶ್ರದ್ಧಧೇ ತ್ರಿದಶಗೋಪಮಾತ್ರಕೇ ದಾಹಶಕ್ತಿಮಿವ ಕೃಷ್ಣವರ್ತನಿ .. 11-42..
ವ್ಯಾದಿದೇಶ ಗಣಶೋಽಥ ಪಾರ್ಶ್ವಗಾನ್ಯಾರ್ಮುಕಾಭಿಹರಣಾಯ ಮೈಥಿಲಃ .
ತೈಜಸಸ್ಯ ಧನುಷಃ ಪ್ರವೃತ್ತಯೇ ತೋಯದಾನಿವ ಸಹಸ್ರಲೋಚನಃ .. 11-43..
ತತ್ಪ್ರಸುಪ್ತಭುಜಗೇಂದ್ರಭೀಷಣಂ ವೀಕ್ಷ್ಯ ದಾಶರಥಿರಾದದೇ ಧನುಃ .

ವಿದ್ರುತಕೃತುಮ್ಯಗಾನುಸಾರಿಣಂ ಯೇನ ಬಾಣಮಸೃಜತ್ತ್ವಾಷದ್ವಜಃ .. 11-44..
 ಆತತಜ್ಯಮಕರೋತ್ಸ ಸಂಸದಾ ವಿಸ್ಮಯಸ್ತಿಮಿತನೇತ್ರಮೀಕ್ಷಿತಃ .
 ಶೈಲಸಾರಮಪಿ ನಾತಿಯತ್ನತಃ ಪುಷ್ಪಚಾಪಮಿವ ಪೇಶಲಂ ಸ್ಮರಃ .. 11-45..
 ಭಜ್ಯಮಾನಮತಿಮಾತ್ರಕರ್ಷಣಾತ್ತೇನ ವಜ್ರಪರುಷಸ್ವನಂ ಧನುಃ .
 ಭಾರ್ಗವಾಯ ದೃಢಮನ್ಯವೇ ಪುನಃ ಕ್ಷತ್ರಮುದ್ಯತಮಿವ ನ್ಯವೇದಯತ್ .. 11-46..
 ದೃಷ್ಟಸಾರಮಥ ರುದ್ರಕಾರ್ಮುಕೇ ವೀರ್ಯಶುಲ್ಕಮಭಿನಂದ್ಯ ಮೈಥಿಲಃ .
 ರಾಘವಾಯ ತನಯಾಮಯೋನಿಜಾಂ ರೂಪಿಣೀಂ ಶ್ರಿಯಮಿವ ನ್ಯವೇದಯತ್ ..
 11-47..
 ಮೈಥಿಲಃ ಸಪದಿ ಸತ್ಯಸಂಗರೋ ರಾಘವಾಯ ತನಯಾಮಯೋನಿಜಾಂ .
 ಸಂನಿಧೌ ದ್ಯುತಿಮತಸ್ತಪೋನಿಧೇರಗ್ನಿಸಾಕ್ಷಿಕ ಇವಾತಿಸೃಷ್ಟವಾನ್ .. 11-48..
 ಪ್ರಾಹಿಣೋಚ್ಚ ಮಹಿತಂ ಮಹಾದ್ಯುತಿಃ ಕೋಸಲಾಧಿಪತಯೇ ಪುರೋಧಸಂ .
 ಭೃತ್ಯಭಾವಿ ದುಹಿತುಃ ಪರಿಗ್ರಹಾದ್ಭ್ರತಾಂ ಕುಲಮಿದಂ ನಿಮೇರಿತಿ .. 11-49..
 ಅನ್ವಿಯೇಷ ಸದೃಶೀಂ ಸ ಚ ಸ್ಪುಷಾಂ ಪ್ರಾಪ ಚೈನಮನುಕೂಲವಾಗ್ನಿಜಃ .
 ಸದ್ಯ ಏವ ಸುಕೃತಾಂ ಹಿ ಪಚ್ಯತೇ ಕಲ್ಪವೃಕ್ಷಫಲಧರ್ಮಿ ಕಾಂಕ್ಷಿತಂ .. 11-50..
 ತಸ್ಯ ಕಲ್ಪಿತಪುರಸ್ತ್ರಿಯಾವಿಧೇಃ ಶುಶ್ರುವಾನ್ವಚನಮಗ್ರಜನ್ಮನಃ .
 ಉಚ್ಚಚಾಲ ಬಲಭಿತ್ಸಖೋ ವಶೀ ಸೈನ್ಯರೇಣುಮುಷಿತಾರ್ಕದೀಧಿತಿಃ .. 11-51..
 ಆಸನಾದ ಮಿಥಿಲಾಂ ಸ ವೇಷ್ವಯನ್ವೀಡಿತೋಪವನಪಾದಪಾಂ ಬಲೈಃ .
 ಪ್ರೀತಿರೋಧಮಸಹಿಷ್ಣ ಸಾ ಪುರೀ ಸ್ತ್ರೀವ ಕಾಂತಪರಿಭೋಗಮಾಯತಂ .. 11-52..
 ತೌ ಸಮೇತ್ಯ ಸಮಯೇ ಸ್ಥಿತಾವುಭೌ ಭೂಪತೀ ವರುಣವಾಸವೋಪಮೌ .
 ಕನ್ಯಕಾತನಯಕೌತುಕಕ್ರಿಯಾಂ ಸ್ವಪ್ರಭಾವಸದೃಶೀಂ ವಿತೇನತುಃ .. 11-53..
 ಪಾರ್ಥಿವೀಮುದವಹದ್ರಘೂದ್ವಹೋ ಲಕ್ಷ್ಮಣಸ್ತದನುಜಾಮಥೋರ್ಮಿಲಾಂ .
 ಯೌ ತಯೋರವರಜೌ ವರೌಜಸೌ ತೌ ಕುಶದ್ವಜಸುತೇ ಸುಮದ್ಯಮೇ .. 11-54..
 ತೇ ಚತುರ್ಥಸಹಿತಾಸ್ತಯೋ ಬಭುಃ ಸೂನವೋ ನವವಧೂಪರಿಗ್ರಹಾಃ .
 ಸಾಮದಾನವಿಧಿಭೇದನಿಗ್ರಹಾಃ ಸಿದ್ಧಿಮಂತ ಇವ ತಸ್ಯ ಭೂಪತೇಃ .. 11-55..
 ತಾ ನರಾಧಿಪಸುತಾ ನೃಪಾತ್ಮಜೈಸ್ತೇ ಚ ತಾಭಿರಗಮನ್ತ್ಯು ತಾರ್ಥತಾಂ .
 ಸೋಽಭವದ್ವರವಧೂಸಮಾಗಮಃ ಪ್ರತ್ಯಯಪ್ರಕೃತಿಯೋಗಸಂನಿಭಃ .. 11-56..
 ಏವಮಾತ್ತರತಿರಾತ್ಮಸಂಭವಾಂಸ್ತಾನ್ನಿವೇಶ್ಯ ಚತುರೋಽಪಿ ತತ್ರ ಸಃ .
 ಅಧ್ವಸು ತ್ರಿಷು ವಿಸೃಷ್ಟಮೈಥಿಲಃ ಸ್ವಾಂ ಪುರೀಂ ದಶರಥೋ ನ್ಯವರ್ತತ .. 11-57..
 ತಸ್ಯ ಜಾತು ಮರುತಃ ಪ್ರತೀಪಗಾ ವರ್ತುಸು ದ್ವಜತರುಪ್ರಮಾಥಿನಃ .
 ಚಿಕ್ಷಿಶುರ್ಭೃಶತಯಾ ವರೂಥಿನೀಮುತ್ತಟಾ ಇವ ನದೀರಯಾಃ ಸ್ಥಲೀಂ .. 11-58..
 ಲಕ್ಷ್ಯತೇ ಸ್ಮ ತದನಂತರಂ ರವಿರ್ಬದ್ಧಭೀಮಪರಿವೇಷಮಂಡಲಃ .

ವೈನತೇಯಶಮಿತಸ್ಯ ಭೋಗಿನೋ ಭೋಗವೇಷ್ಟಿತ ಇವ ಚ್ಯುತೋ ಮಣಿಃ .. 11-59..
 ಶ್ರೇನಪಕ್ಷಪರಿಧೂಸರಾಲಕಾಃ ಸಾಂಧ್ಯಮೇಘರುಧಿರಾದ್ರವಾಸಸಃ .
 ಅಂಗನಾ ಇವ ರಜಸ್ವಲಾ ದಿಶೋ ನೋ ಬಭೂವುರವಲೋಕನಕ್ಷಮಾಃ .. 11-60..
 ಭಾಸ್ಕರಶ್ಚ ದಿಶಮಧ್ಯುವಾಸ ಯಾಂ ತಾಂ ಶ್ರಿತಾಃ ಪ್ರತಿಭಯಂ ವವಾಸಿರೇ .
 ಕ್ಷತ್ರಶೋಣಿತಪಿತೃಕ್ರಿಯೋಚಿತಂ ಚೋದಯಂತ್ಯ ಇವ ಭಾರ್ಗವಂ ಶಿವಾಃ .. 11-61..
 ತತ್ಪ್ರತೀಪಪವನಾದಿವೈಕೃತಂ ಪ್ರೇಕ್ಷ್ಯ ಶಾಂತಿಮಧಿಕೃತ್ಯ ಕೃತ್ಯವಿದ್ .
 ಅನ್ವಯುಂಕ್ತ ಗುರುಮೀಶ್ವರಃ ಕ್ಷಿತೇಃ ಸ್ವಂತಮಿತ್ಯಲಘಯತ್ನ ತದ್ವ್ಯಥಾಂ .. 11-62..
 ತೇಜಸಃ ಸಪದಿ ರಾಶಿರುತ್ಥಿತಃ ಪ್ರಾದುರಾಸ ಕಿಲ ವಾಹಿನೀಮುಖೇ .
 ಯಃ ಪ್ರಮೃಜ್ಯ ನಯನಾನಿ ಸೈನಿಕೈರ್ಲಕ್ಷಣೀಯಪುರುಷಾಕೃತಿಶ್ಚಿರಾತ್ .. 11-63..
 ಪಿತ್ರೈವಂಶಮುಪವೀತಲಕ್ಷಣಂ ಮಾತೃಕಂ ಚ ಧನುರೂರ್ಜಿತಂ ದಧತ್ .
 ಯಃ ಸಸೋಮ ಇವ ಘರ್ಮದೀಧಿತಃ ಸದ್ವಿಜಿಹ್ವ ಇವ ಚಂದನದುಮಃ .. 11-64..
 ಯೇನ ರೋಷಪರುಷಾತ್ಮನಃ ಪಿತುಃ ಶಾಸನೇ ಸ್ಥಿತಿಭಿದೋಽಪಿ ತಸ್ಥುಷಾ .
 ವೇಪಮಾನಜನನೀಶಿರಶ್ಚಿದಾ ಪ್ರಾಗಜೀಯತ ಘೃಣಾ ತತೋ ಮಹೀ .. 11-65..
 ಅಕ್ಷಬೀಜವಲಯೇನ ನಿರ್ಬಭೌ ದಕ್ಷಿಣಶ್ರವಣಸಂಸ್ಥಿತೇನ ಯಃ .
 ಕ್ಷತ್ರಿಯಾಂತಕರಣೈಕವಿಂಶತೇರ್ವ್ಯಾಜಪೂರ್ವಗಣನಾಮಿವೋದ್ವಹನ್ .. 11-66..
 ತಂ ಪಿತುರ್ವಧಭವೇನ ಮನ್ಯುನಾ ರಾಜವಂಶನಿಧನಾಯ ದೀಕ್ಷಿತಂ .
 ಬಾಲಸೂನುರವಲೋಕ್ಯ ಭಾರ್ಗವಂ ಸ್ವಾಂ ದಶಾಂ ಚ ವಿಷಸಾದ ಪಾರ್ಥಿವಃ .. 11-
 67..
 ನಾಮ ರಾಮ ಇತಿ ತುಲ್ಯಮಾತ್ಮಜೇ ವರ್ತಮಾನಮಹಿತೇ ಚ ದಾರುಣೇ .
 ಹೃದ್ಯಮಸ್ಯ ಭಯದಾಯಿ ಚಾಭವದ್ರತ್ನಜಾತಮಿವ ಹಾರಸರ್ಪಯೋಃ .. 11-68..
 ಅರ್ಘ್ಯಮರ್ಘ್ಯಮಿತಿ ವಾದಿನಂ ನೃಪಂ ಸೋಽನವೇಕ್ಷ್ಯ ಭರತಾಗ್ರಜೋ ಯತಃ .
 ಕ್ಷತ್ರಕೋಪದಹನಾರ್ಜಿಷಂ ತತಃ ಸಂದಧೇ ದೃಶಮುದಗ್ರತಾರಕಾಂ .. 11-69..
 ತೇನ ಕಾರ್ಮುಕನಿಷಕ್ತಮುಷ್ಟಿನಾ ರಾಘವೋ ವಿಗತಭೀಃ ಪುರೋಗತಃ .
 ಅಂಗುಲೀವಿವರಚಾರಿಣಂ ಶರಂ ಕುರ್ವತಾ ನಿಜಗದೇ ಯುಯುತ್ಸುನಾ .. 11-70..
 ಕ್ಷತ್ರಜಾತಮಪಕಾರವೈರಿ ಮೇ ತನ್ನಿಹತ್ಯ ಬಹುಶಃ ಶಮಂ ಗತಃ .
 ಸುಪ್ತಸರ್ಪ ಇವ ದಂಡಘಟ್ಟನಾದ್ರೋಷಿತೋಽಸ್ಮಿ ತವ ವಿಕ್ರಮಶ್ರವಾತ್ .. 11-71..
 ಮೈಥಿಲಸ್ಯ ಧನುರನ್ಯಪಾರ್ಥಿವೈಸ್ತ್ವಂ ಕಿಲಾನಮಿತಪೂರ್ವಮಕ್ಷಣೋಃ .
 ತನ್ನಿಶಮ್ಯ ಭವತಾ ಸಮರ್ಥಯೇ ವೀರ್ಯಶೃಂಗಮಿವ ಭಗ್ನಮಾತ್ಮನಃ .. 11-72..
 ಅನ್ಯದಾ ಜಗತಿ ರಾಮ ಇತ್ಯಯಂ ಶಬ್ದ ಉಚ್ಚರಿತ ಏವ ಮಾಮಗಾತ್ .
 ವ್ರೀಡಮಾವಹತಿ ಮೇ ಸ ಸಂಪ್ರತಿ ವ್ಯಸ್ತವೃತ್ತಿರುದಯೋನ್ಮುಖೇ ತ್ವಯಿ .. 11-73..
 ಬಿಭ್ರತೋಽಸ್ತಮಚಲೇಽಪ್ಯಕುಂಠಿತಂ ದ್ವೌ ರುಪೂ ಮಮ ಮತೌ ಸಮಾಗಸೌ .

ಧೇನುವತ್ಸಹರಣಾಚ್ಚ ಹೈಹಯಸ್ತ್ವಂ ಚ ಕೀರ್ತಿಮಪಹರ್ತುಮುದ್ಯತಃ .. 11-74..
 ಕ್ಷತ್ರಿಯಾಂತಕರಣೋಽಪಿ ವಿಕ್ರಮಸ್ತೇನ ಮಾಮವತಿ ನಾಜಿತೇ ತ್ವಯಿ .
 ಪಾವಕಸ್ಯ ಮಹಿಮಾ ನ ಗಣ್ಯತೇ ಕಕ್ಷವಜ್ಜಲತಿ ಸಾಗರೋಽಪಿ ಯಃ .. 11-75..
 ವಿದ್ಧಿ ಚಾತ್ತಬಲಮೋಜಸಾ ಹರೇರೈಶ್ಚರಂ ಧನುರಭಾಜಿ ಯತ್ತ್ವಯಾ .
 ಖಾತಮೂಲಮನಿಲೋ ನದೀರಯ್ಯಃ ಪಾತಯತ್ಯಪಿ ಮೃದುಸ್ತಟದ್ರುಮಂ .. 11-76..
 ತನ್ಮದೀಯಮಿದಮಾಯುಧಂ ಜ್ಯಯಾ ಸಂಗಮಯ್ಯ ಸಶರಂ ವಿಕೃಷ್ಯತಾಂ .
 ತಿಷ್ಠತು ಪ್ರಧವಮೇವಮಪ್ಯಹಂ ತುಲ್ಯಬಾಹುತರಸಾ ಜಿತಸ್ತ್ವಯಾ .. 11-77..
 ಕಾತರೋಽಸಿ ಯದಿ ವೋದ್ಗತಾರ್ಚಿಷಾ ತರ್ಜಿತಃ ಪರಶುಧಾರಯಾ ಮಮ .
 ಜ್ಯಾನಿಘಾತಕರಿನಾಂಗುಲಿವೃಥಾ ಬದ್ಯತಾಮಭಯಯಾಚನಾಂಜಲಿಃ .. 11-78..
 ಏವಮುಕ್ತವತಿ ಭೀಮದರ್ಶನೇ ಭಾರ್ಗವೇ ಸ್ಮಿತವಿಕಂಪಿತಾಧರಃ .
 ತದ್ಧನುಗ್ರಹಣಮೇವ ರಾಘವಃ ಪ್ರತ್ಯಪದ್ಯತ ಸಮರ್ಥಮುತ್ತರಂ .. 11-79..
 ಪೂರ್ವಜನ್ಮಧನುಷಾ ಸಮಾಗತಃ ಸೋಽತಿಮಾತ್ರಲಘುದರ್ಶನೋಽಭವತ್ .
 ಕೇವಲೋಽಪಿ ಸುಭಗೋ ನವಾಂಬುದಃ ಕಿಂ ಪುನಸ್ತ್ವಿದಶಚಾಪಲಾಂಭಿತಃ .. 11-80..
 ತೇನ ಭೂಮಿನಿಹಿತೈಕಕೋಽಟಿ ತತ್ಕಾರ್ಮುಕಂ ಚ ಬಲಿನಾಧಿರೋಪಿತಂ .
 ನಿಷ್ಪ್ರಭಶ್ಚ ರಿಪುರಾಸ ಭೂಭೃತಾಂ ಧೂಮಶೇಷ ಇವ ಧೂಮಕೇತನಃ .. 11-81..
 ತಾವುಭಾವಪಿ ಪರಸ್ಪರಸ್ಥಿತೌ ವರ್ಧಮಾನಪರಿಹೀನತೇಜಸೌ .
 ಪಶ್ಯತಿ ಸ್ಮ ಜನತಾ ದಿನಾತ್ಯಯೇ ಪಾರ್ವಣೌ ಶಶಿದಿವಾಕರಾವಿವ .. 11-82..
 ತಂ ಕೃಪಾಮುದುರವೇಕ್ಷ್ಯ ಭಾರ್ಗವಂ ರಾಘವಃ ಸ್ವಲಿತವೀರ್ಯಮಾತ್ಮನಿ .
 ಸ್ವಂ ಚ ಸಂಹಿತಮಮೋಘಮಾಶುಗಂ ವ್ಯಾಜಹಾರ ಹರಸೂನುಸಂನಿಭಃ .. 11-83..
 ನ ಪ್ರಹರ್ತುಮಲಮಸ್ಮಿ ನಿರ್ದಯಂ ವಿಪ್ರ ಇತ್ಯಭಿಭತ್ಯಪಿ ತ್ವಯಿ .
 ಶಂಸ ಕಿಂ ಗತಿಮನೇನ ಪತ್ರಿಣಾ ಹನ್ಮಿ ಲೋಕಮುತ ತೇ ಮಖಾರ್ಜಿತಂ .. 11-84..
 ಪ್ರತ್ಯುವಾಚ ತಮೃಷಿರ್ನ ತತ್ತ್ವತ್ಸ್ವಾಂ ನ ವೇದ್ಮಿ ಪುರುಷಂ ಪುರಾತನಂ .
 ಗಾಂ ಗತಸ್ಯ ತವ ಧಾಮ ವೈಷ್ಣವಂ ಕೋಪಿತೋ ಹ್ಯಸಿ ಮಯಾ ದಿದೃಕ್ಷಣಾ .. 11-85..
 ಭಸ್ಮನಾತ್ಮತವತಃ ಪಿತೃದ್ವಿಷಃ ಪಾತ್ರನಾಚ್ಚ ವಸುಧಾಂ ಸಸಾಗರಾಂ .
 ಆಹಿತೋ ಜಯವಿಪರ್ಯಯೋಽಪಿ ಮೇ ಶ್ಲಾಘ್ಯ ಏವ ಪರಮೇಷ್ಠಿನಾ ತ್ವಯಾ .. 11-
 86..
 ತದ್ಗತಿಂ ಮತಿಮತಾಂ ವರೇಪ್ಸಿತಾಂ ಪುಣ್ಯತೀರ್ಥಗಮನಾಯ ರಕ್ಷ ಮೇ .
 ಪೀಡಯಿಷ್ಯತಿ ನ ಮಾಂ ಖಿಲೀಕೃತಾ ಸ್ವರ್ಗಪದ್ಧತಿರಮೋಘಲೋಲುಪಂ .. 11-87..
 ಪ್ರತ್ಯಪದ್ಯತ ತಥೇತಿ ರಾಘವಃ ಪ್ರಾಜ್ಞುಖಶ್ಚ ವಿಸಸರ್ಜ ಸಾಯಕಂ .
 ಭಾರ್ಗವಸ್ಯ ಸುಕೃತೋಽಪಿ ಸೋಽಭವತ್ಸ್ವರ್ಗಮಾರ್ಗಪರಿಘೋ ದುರತ್ಯಯಃ .. 11-
 88..

ರಾಘವೋಽಪಿ ಚರಣೌ ತಪೋನಿಧೇಃ ಕ್ಷಮ್ಯತಾಮಿತಿ ವದನ್ನಮಸ್ವೌ ಶತ್ .
ನಿರ್ಜಿತೇಷು ತರಸಾ ತರಸ್ವಿನಾಂ ಶತ್ರುಷು ಪ್ರಣತಿರೇವ ಕೀರ್ತಯೇ .. 11-89..
ರಾಜಸತ್ವಮವಧೂಯ ಮಾತೃಕಂ ಪಿತ್ರ್ಮಮಸ್ಮಿ ಗಮಿತಃ ಶಮಂ ಯದಾ .
ನನ್ವನಿಂದಿತಫಲೋ ಮಮ ತ್ವಯಾ ನಿಗ್ರಹೋಽಪ್ಯಯಮನುಗೃಹೀಕೃತಃ .. 11-90..
ಸಾಧಯಾಮ್ಯಹಮವಿಘ್ನಮಸ್ತು ತೇ ದೇವಕಾರ್ಯಮುಪಪಾದಯಿಷ್ಯತಃ .
ಊಚಿವಾನಿತಿ ವಚಃ ಸಲಕ್ಷ್ಮಣಂ ಲಕ್ಷ್ಮಣಾಗ್ರಜಮೃಷಿತಿರೋದಧೇ .. 11-91..
ತಸ್ಮಿನ್ನತೇ ವಿಜಯಿನಂ ಪರಿರಭ್ಯ ರಾಮಂ
ಸ್ನೇಹಾದಮನ್ಯತ ಪಿತಾ ಪುನರೇವ ಜಾತಂ .
ತನ್ಯಾಭವತ್ಕ್ಷಣಶುಚಃ ಪರಿತೋಷಲಾಭಃ
ಕಕ್ಷಾಗ್ನಿಲಂಘಿತತರೋರಿವ ವೃಷ್ಟಿಪಾತಃ .. 11-92..
ಅಥ ಪಥಿ ಗಮಯಿತ್ವಾ ಕ್ಲಪ್ತರಮ್ಯೋಪಕಾರ್ಯೇ
ಕತಿಚಿದವನಿಪಾಲಃ ಶರ್ವರೀಃ ಶರ್ವಕಲ್ಪಃ .
ಪುರಮವಿಶದಯೋಧ್ಯಾಂ ಮೈಥಿಲೀದರ್ಶನೀನಾಂ
ಕುವಲಯಿತಗವಾಕ್ಷಾಂ ಲೋಚನೈರಂಗನಾನಾಂ .. 11-93..
ಇತಿ ಶ್ರೀರಘುವಂಶೇ ಮಹಾಕಾವ್ಯೇ ಕವಿಶ್ರೀಕಾಲಿದಾಸಕೃತೌ
ಸೀತವಿವಾಹವರ್ಣನೋ ನಾಮೈಕಾದಶಃ ಸರ್ಗಃ ..

Encoded and Proofread by Arvind Kolhatkar akolhatkar at rogers.com

—
Raghuvansha 11 by Kalidas

pdf was typeset on March 24, 2024

—

Please send corrections to sanskrit@cheerful.com

